

सरकार को आपके आइडिया का इंतजार

प्रशासन, शिक्षण संस्थान और सामाजिक परिवेश पर मांगे गये लोगों से विचार

प्रियरंजन

पटना

...तो आप भी इतिहास के पन्नों में अमर हो सकते हैं। बस जरूरत है एक अदद बढ़िया आइडिया की। बिहार की तरक्की के लिए आपके दिलो दिमाग में कोई आइडिया घुमड़ रहा हो तो उसे कलमबद्ध करना शुरू कर दीजिये। हो सकता है सरकार को आपकी योजना पसंद आ जाए।

अगर ऐसा हुआ तो आप इनाम के हकदार तो बनेंगे ही,

आपका आइडिया पेटेंट भी हो जाएगा। आपकी सोच की बदौलत बिहार की तरक्की की नई योजना बनेगी। राज्य के बड़े हुक्मरान भी उसी पर काम करेंगे। तो देर किस बात की। सोचिये, और लिख भेजिये सरकार को अपना सुझाव। आपके पास दस दिन का समय है।

सरकार नई योजनाओं के लिए अब सिर्फ हुक्मरानों के आइडिया के भरोसे नहीं रहेगी। इस काम में उसने राज्य की आम जनता को भी जोड़ने का मन बना लिया है। जनता सोचेगी और सरकार उसपर अमल करेगी। नवाचार की संस्कृति को प्रोत्साहित करने की इस योजना को 'सुशासन के कार्यक्रम' में शामिल कर लिया है। इसी के साथ इस

नई नीति पर काम करना शुरू कर दिया है। सामान्य प्रशासन विभाग ने बाजाप्ता आमजन से इनोवेटिव आइडिया की मांग की है। फिलवक्त इसके लिए तीन विषय जनता के हवाले किये गये हैं। प्रशासन, शिक्षण संस्थान और सामाजिक परिवेश के बारे में कोई भी अपनी राय सरकार के पास भेज सकता है। उपयोगी सुझाव आने लगे तो दूसरे विषयों को भी इससे जोड़ा जा सकता है।

सुझाव देने की अंतिम तारीख 15 फरवरी है। इनके चयन के लिए जिला, प्रमंडल और राज्यस्तर पर समितियां बनाई जाएंगी। चयनित आइडिया अगर क्लिक कर गई तो वह राज्य की प्लानिंग का हिस्सा बन जाएगी।

यहां भेजें आइडिया

प्रधान सचिव, सामान्य प्रशासन विभाग, बिहार सरकार, मुख्य सचिवालय, पटना 15
फैक्स नम्बर - 0612-2217466

ईमेल: secy-par-bih@nic.in